



□ Папа Францішак сустрэнецца з еўрапейскімі скаўтамі ў рамках форуму “Euromoot-2019”, які праходзіць у Ватыкане. У ім прымаюць удзел каля 5-ці тысяч членаў скаўцкага руху ва ўзросце ад 16-ці да 21-го года. Праграма форуму ўключае прэзентацыю скаўцкай дзейнасці ў ваколіцах Рыма (Італія), дзе можна падзяліцца сваім досведам, распавесці пра асаблівасці скаўцкіх традыцый у розных краінах. Акрамя таго, удзельнікі сустрэчы наведваюць месцы, звязаныя з жыццём вядомых святых, і рыхтуюцца да аўдыенцыі са Святым Айцом. †

□ Новым Генеральным магістрам Ордэна братаў прапаведнікаў (дамініканцы) абраны 51-гадовы філіпінец а. Джэрард Франсіска Тымонэр III. Гэта першы ў гісторыі настояцель дамініканцаў з азіяцкага кантынента і 3-ці, які не з’яўляецца еўрапейцам. Айцец вызначаны Генеральным капітулам на 9-гадовы тэрмін. Ордэн братаў прапаведнікаў заснаваны ў 1214 годзе св. Дамінікам Гусманам. На сёння ён налічвае каля 6-ці тысяч манахаў, якія служаць у больш чым 80-ці краінах свету, у тым ліку і ў Беларусі.

□ Джорджтаўнскі ўніверсітэт у ЗША праводзіў даследаванні сярод новапасвечаных святароў. Выяўлена, што многія прэзбітэры (40%) пачалі думаць пра святарскае служэнне ў вельмі маладым узросце: ад 5-ці да 13-ці гадоў. Сярод іх 78% – міністранты. Кожны 2-гі прэзбітэр – вучань каталіцкіх школ або іншых навучальных устаноў Касцёла. Як заўважаюць даследчыкі, “гэта іншая серада, якая спрыяе выхаванню святарскіх і манаскіх пакліканняў”.

□ У справаздачы ААН адносна стану харчовай бяспекі і харчавання ў свеце за 2019 год гаворыцца, што колькасць людзей, якія пакутуюць ад голаду, не скарачаецца ўжо 3-ці год запар. 20,5 мільёнаў (1 з 7-мі) дзяцей нараджаюцца з недастатковай вагой. 148,9 мільёнаў ва ўзросце да 5-ці гадоў (21,9%) пакутуюць ад хранічнага недаядання і 49,5 мільёнаў (7,3%) – ад вострага недаядання. Справаздача з’яўляецца часткай маніторынгу прагрэсу ў дасягненні мэты ўстойлівага развіцця, якая заключаецца ў тым, каб “спыніць усе формы голаду і недаядання да 2030 года”.

□ З дадзеных, апублікаваных Нацыянальным цэнтрам сацыяльных даследаванняў, вынікае, што 52% брытанцаў акрэслілі сябе як нерэлігійныя. У 1983 годзе іх было 31%. У той жа час група асоб, якія называюць сябе хрысціянамі, скарацілася з 66% да 38%. Аўтары даследавання прыйшлі да выніку, што павелічэнне секулярызацыі ў Вялікабрытаніі з’яўляецца “адным з найважнейшых трэндаў у пасляваеннай гісторыі

краіны". На іх думку, прычынай таго, што Вялікабрытанія становіцца свецкай, з'яўляецца прыход на месца старэйшых асоб, звязаных з хрысціянскімі канфесіямі, маладых, з кожным разам усё менш рэлігійных або цалкам няверуючых.

vaticannews.by; credo.pro; niedziela.pl